

# Te Iraorao Rinanon te Borau

*A na kanga n takakaro ngkana aki ota n aia taetae i marenaia?*

**Iroun Olivia Kitterman**  
(E boboto i aon te karaki ae koaua)

*E riki te karaki aei i Tiaman.*

“There is sunshine in my soul today!”\* E anene Matvii. Tinana ao tarina, Tymofii, a anene ma ngaia. E roo tinanikun winton te kaa. Ma te anene e buoka karekean te kukurei.

Bon te tai ae kanakonano irouin Matvii ma ana utu. A mwaing nako Tiaman ibukina bwa e aki mano mweengaia. A tia ni mwananga i nanon uoua te bong, ao ngkai a kan roko ikekei. Te bitiohi ikai i Tiaman e kabutiia n te kaa nakon te tabo are a na tiku iai.

E kukurei Matvii bwa Tamara are i Karawa e a tia ni buokiia ni karokoia i Tiaman ma te kamanoaki. Ma e uringa Tamana. E tiku i abana ibukin te buaka. E rangi n raraoma irouna Matvii.

E katea te kaa te bitiohi i tinanikun te auti. “Kaaraki nakon mweengau.”

E anaa ana baeki Matvii ao e iriia ana utu n rinnako. Bon akea te karongoa. A bae ni kaman tia ni matu ana utu bitiohi.

“Kam kona n tiku n ana ruu Mats ao Lore ngkai kam mena ikai,” e taku bitiohi.

“Taninga,” e taku Tinana. “E aki koaua ae a nang anganiira aia ruu.”

E moangare te bitiohi. “A kukurei ni karaoia. Ti tangiria bwa kam na namakina te mweengaraoi.” E katoutoua atuuna Tinana. Ko rabwa!”

N te moaningabong, a nakon te umwanikuuka Matvii ao Tymofii ibukin te kaingabong. E tekateka n te taibora te bitiohi ma te ataeinimwaane ao te ataeinnaine. A aki tara n ikawai riki nakon Matvii.

“Aikai natiu Mats ao Lore,” e taku bitiohi.

“E kukurei te kaitibo ma ngkami,” e taku Tymofii.

Mats ao Lore a tara n nano uoua.

“A kabi am taetae,” e taku bitiohi. “Ma I kakoaua bwa e na nakoraai ami iraorao.”

E mata n un Matvii. A na kanga n iraorao ngkana aki kona n taetae i marenaia? E namakinna bwa e a bua otan taai are e a tia n aneneia ngke e bong.

I mwiin amwarakeia, a kaota te ruu n takakaro nakoia Mats ao Lore. A takakaro ma tabeua bwain takakaro uoman ataei aika a uarekeke riki nakoia. E keetinna Matvii bwa tariia ao mwaneia Mats ma Lore.

E taekina te bwai teuana Mats. Kaanga tangin te titiraki, ma e aki ataiia Matvii bwa tera ae e taekinna. E tekateka Mats ao e kauka te bwaaki ni kaati.

E karinanii ni kabwarikoi. I mwiina a rinei kaati ngaia ma Lore. E kan takakaro Matvii. Ma e kabi arona!

E katikui ana kaati Mats ao e tara Matvii. Iai te bwai ae manga taekinna riki.

E a kan tang Matvii. E aki kan maeka i Tiaman ngkana akea ae kona n oota irouna.

Iai te bwai ae taekinna Lore nakon Mats, i mwiina e biri nakon nnen bwaai. E oki neiei ao e a katea te takakaro ae boou i aon te timanti.

E bwaati te takakaro aei Matvii. Mwakoro ni kai a titebo ma ake iai n ana auti. Bon te borau! E a tia n tatakakaro ma Tamana iai mai i mwaina. E katoutoua atuuna Matvii ma te kukurei. E bwaati n takakaro n aei.

E wiingare Lore ao e waaki ni katei waana.

E kamwainga waana uoua te tikuea Matvii ao e tatara Lore ngke e kabuta ana tautia. I mwiina e kamwainga ana bitiohi Matvii nakon ana tautia Lore. A kukurei ngai ma Tymofii. E kanakoa te ang n uun Lore, ma e bon moangare.

A rang maan n takakaro. E aki maan i mwiina ao a ngarengare. A bon aki oota n aia taetae, ma a bon unga.

I nanon wiiki ake i mwiina, a kunei takakaro riki tabeua ake a bane ni bwaati. A takakaro n te butibooro i tinaniku ma ataein Tiaman ake tabeman. E reireinna naba tabeua taetaen Tiaman Matvii. N tabetai e kairua, ma e teimatoa ni kataia.

E bon tangira naba tamana ao mweengana Matvii. Ma e kukurei bwa Tamara are i Karawa e a tia ni buokia ni karekeia raraona aika a boou. ●

